

24 ta' Novembru, 1951

Imħallef :

L-Onor. Dr. A. J. Montanaro Gauci, LL.D.
Dominic Mintoff, A. & C.E., B.E. & A., pr. et ne. et.

versus

Thomas Hedley ne.

**Libell — Kwerela — Ingurja Kollektiva —
“Fair Comment” — “Innuendo” — Komunitmu —
Art. 15 u 23 (1) ta' Kap. 117.**

Kull min hu milgħut b'ingurja kollektiva għandu azzjoni penali kontra l-awtur ta' Lingurja.

*Artikolu stampat f'gurnal mhux inkriminabili sakemm ikun jikkon-
sisti f'apprezzament tal-politika tal-persuna li kasset ruħha offiċja
b'dik il-kitba u f'opinjoni dwar dik il-politika, u ma jkunx oltre-
passa l-limiti tal-komment ġust.*

*Imma jekk fil-korp ta' l-artikolu jkun hemm biss kommenti li fil-maġ-
ġoranza tagħhom jistgħu jiwejgħu “fair comment”, tista' tkun li-
belluza l-intestatura u l-kjuzura ta' l-artikolu, jekk ikun fiha
“innuendo”, ossija insinwazzjoni libelluza li ma tkunx ġustifikata,
bħal ma tkun jekk tinsinwa li l-kwerelant huwa taht l-influwenza
ta' potenza barranija kommunisti.*

*Meta l-kwerelat jiġi kundannat taht l-art. 15 ta' L-Iji ta' l-Istampa,
il-Qorti għandha, fis-sentenza, u fuq talba tal-parti offiċja, tordna,
fil-gazetta, f'harga ta' wara, u mhux iżjed tard mit-tieni haġġa,
il-publikazzjoni bla klas tus-sentenza nufisha, jew sunt komprensiv
tagħha, fl-ilsien tal-gazetta. Dana l-ordni, però, għandu jingħata
fl-istess sentenza, u mhux wara, avolja t-talba ta' l-offiċ għal dik
il-publikazzjoni, tkun saret waqt li l-Qorti kienet għadha tagħ-
s-sentenza. Ordni għal dik il-publikazzjoni mogħti wara s-senten-
za huwa irritu u null.*

Fuq l-akkuza kontra l-kwerelati talli l-kwerelat Thomas Hedley bhala editur tal-gurnal “Times of Malta”, u Victor Denaro bhala stampatur ta' l-istess gurnal, fl-artikolu “The Long Arm” li jibda bil-kliem “Political Intransigence” u jis-

piċċa bil-kliem "irrevocably committed", li deher f'dak il-gurnal fil-harga numru 4831 bid-data tas-Sibt 10 ta' Marzu 1951, fil-pagina 6, fl-ewwel u t-tieni kolonna, stampat fil-Belt Valletta, u hemm u f'postijiet oħra ċirkolat, ingurjaw fl-abħar tliet xhur ta' qabel il-kwerela, f'dawk il-postijiet, lill-kwerelanti, il-Qorti Kriminali tal-Magistrati tal-Pulizija Gudizzjarja ta' Malta, b'sentenza tat-2 ta' Mejju 1951, iddikjarat inammissibili l-kwerela u l-analoga azzjoni in kwantu magħmula għan-nom u fl-interess tal-Malta Labour Party bhala persuna ġuridika separata u distinta mill-membri li jikkomponuha, ċaħdet l-eċċezzjoni tal-"fair comment", u ddikjarat l-artikolu nkriminat libelluż, billi kien ispirat mill-"malice", u għalhekk ma setax ikun komment ġust, sabet lill-kwerelat Thomas Hedley bhala editur tat-"Times of Malta", u Victor Denaro bhala stampatur ta' l-istess gurnal, l-ewwel wiehed billi kiteb, u t-tieni wiehed billi stampa, fl-imsemmi gurnal, fil-harga tiegħu numru 4831 bid-data tas-Sibt għaxra ta' Marzu 1951, fil-pagina sitta (6), l-artikolu ntitolat "Long Arm", hatja talli bl-imsemmi artikolu ngurjaw gravement lill-kwerelanti bhala membri tal-Konferenza tal-Malta Labour Party; u minħabba l-kondotta tajba preċedenti tagħhom, u r-raġuni fis-sentenza, illiberat lill-kwerelati taht id-dispożizzjoni ta' l-art. 23 tal-Liġijiet Kriminali, bl-ispejjeż kontra l-kwerelati; sussegwentement l-istess Qorti ordnat il-publikazzjoni tas-sentenza skond l-art. 23 tal-Kap. 117 tal-Liġijiet;

Il-kwerelati appellaw minn dik is-sentenza quddiem dina l-Qorti;

Il-Qorti rat l-attijiet tal-kawża u senġhet l-avukati;

Il-Qorti tirrileva, qabel xejn, li l-kwerelanti, skond il-kwerela, eżerċitaw l-azzjoni sew personalment kemm fil-kwalità, il-wiehed ta' Leader tal-Malta Labour Party, u l-ieħor ta' membru ta' dak il-partit u President ta' l-Eżekuttiv ta' l-istess Partit. U l-Ewwel Qorti, fil-waqt li ċaħdet l-azzjoni in kwantu eżerċitata għan-nom u fl-interess tal-Partit, ammettiet l-azzjoni, kif jidher mill-kontest tas-sentenza, in kwantu l-ingurja kienet toqot lill-kwerelanti personalment, għalkemm fis-sentenza l-Qorti žiedet il-kwalifika tal-kwerelati bhala membri tal-Konferenza tal-Malta Labour Party mingħajr ma din il-kwalifika tidher fil-kwerela;

L-artikolu nkrminat jirrigwarda l-Mintoffjani, il-kwerelant Mintoff, u l-partit Malta Labour Party immexxi minnu. Il-kwerelant Tabone huwa membru ta' dak il-Partit u President ta' l-Eżekuttiv tiegħu, u għalhekk wiehed mill-Mintoffjani mmexxi jin mill-kwerelant l-iehor Mintoff. Mill-kontest ta' l-artikolu jidher ċar li l-kwerelant Mintoff kien mehud b'mira, għax hemm fih wisq riferenzi diretti għalih, in kwantu huwa jnsab immedejimat mal-partit fuq imsemmi; tant li ismu fl-artikolu jissemma kontinwament in riferenza għas-segwaci, għall-estremizmu fil-politika, u għall-programm elettorali tal-partit. Kwantu għall-kwerelant Tabone, dana direttament fl-artikolu mhux imsemmi; iżda in kwantu huwa mintoffjan, membru tal-partit li tiegħu huwa leader il-kwerelant Mintoff, anzi President ta' l-Eżekuttiv ta' dak il-partit, u għalhekk għandu karika ta' responsabilita amministrativa f'dak il-partit, huwa wkoll jnsab milqut u gie mehud b'mira f'dak l-artikolu; għax jekk fl-artikolu jinghad xi haġa ngurjuza kontra l-mintoffjani u l-partit tagħhom, bhala wiehed minnhom, u aktar u aktar bhala wiehed li fl-amministrazzjoni tal-partit għandu karika għolja u ta' responsabilita, bilfors jirrizenti mill-ingurja, għax toqtu wkoll personalment;

A propozitu ta' partiti politici, it-Tribunal ta' Padova, f'sentenza tas-26 ta' Marzu 1948, in re "Strazzarpa", iddedja li "quando la diffamazione colpisca non soltanto l'ente astratto, ma anche gli individui che lo compongono, lo rappresentano e lo amministrano, il reato può sussistere in relazione a tali persone fisiche, che avranno diritto di sporgere querela in nome proprio e per conto proprio" (Giurisprudenza Italiana 1948, 11, 315). U dina l-Qorti stess kellha okkazzjoni tirrileva li fl-gurisprudenza tagħha gie stabbilit li kull min hu milqut b'ingurja kollettiva għandu azzjoni penali kontra l-awtur (ara sentenza ta' dil-Qorti tas-26 ta' Ottubru 1929 in re "Borg vs. Gatt", tat-30 ta' Gunju 1950 in re "Pulizija vs. Domenico Minoff", u tat-23 ta' Gunju 1951 in re "Mintoff vs. Zammit"). Dan huwa wkoll konformi għall-gurisprudenza Ingliża. U tabilhaqq, l-Odgers, fuq l-awtoritajiet minnu msemmija, jgħid testwalment:— "Where the words reflect on each and every member of a certain number or class, each or all can sue" (Libel and Slander, p. 124);

Fuq il-meritu ta' l-artikolu nkriminat il-Qorti tirrileva li dana jikkonsisti prinċipalment f'apprezzamenti, paraguni u kommenti, fuq il-politika u l-programm elettorali tal-kwerelant Mintoff, tal-Malta Labour Party immexxi minnu, u tal-Mintoffjani. Il-Qorti sejra tittratta l-ewwelnett fuq dak li fi h' l-artikolu, salvo li mbagħad tittratta fuq it-titolu tiegħu in relazzjoni ma' l-artikolu stess;

Fl-ewwel paragrafu ta' l-artikolu l-Mintoffjani taħt Mr. Mintoff huma akkuzati li huma politikament intransigenti. "Political intransigence by the Mintoffians under Mr. Mintoff is underlined by contempt of and impatience with all opposing points of view. Above all, there is disdain for any moderate view-point and for any course of negotiation and compromise". Dana m'huwix h'ief apprezzament tal-politika tal-kwerelant Mintoff u l-Mintoffjani; u li huwa sempliċi apprezzament u opinjoni jidher mill-kumpliment tad-diskors, fejn jingħad:— "This is supported by the fact that Mr. Mintoff still insists he was right in not withdrawing the ultimatum to His Majesty's Government two years ago..... etc." Għaldaqstant, f'dak il-kliem il-Qorti ma tarax h'ief kritika tal-politika tal-kwerelanti msemmija f'dak l-istess paragrafu u konfermata fil-librett "Malta First and Foremost" fil-paġini 15 u 16. F'dik il-kritika l-Qorti ma tara xejn libelluż, għax dak li jingħad hemm ma joltrepasax il-limiti ta' "fair comment". U lanqas l-attribuzzjoni ta' estremiżmu lil dik il-politika ma hi libelluża, għax mhijiex h'ief apprezzament kritiku ta' l-artikolista preżentat lill-qarrejja sempliċement bħala tali;

L-artikolu jkompli billi jirrileva dak li huwa jsejjaħ xebħ bejn il-programm elettorali mintoffjan u l-programm tal-politika tal-Kumitat Eżekuttiv tal-Partit Komunista Britaniku, u jipproponi paragon bejn iż-żewġ programmi rigward erti materji, i.e. ġurnaliżmu, broadcasting, u servizz militari. Fuq il-ġurnaliżmu jgħ'd:— "The British Communist Party programme (P. 17, para. 2 & 3) says:— 'The millionaire-owned newspapers will be taken over and placed at the disposal of working class and democratic organisations, so that the policy expressed in these journals is that of the working people, and their influence can strengthen the determination of the people to carry through the decisive changes in the social

order'." U aktar 'l isfel jissokta jghid:— "The Mintoffian electoral programme (p. 14. para. nos. 8 and 9 of the booklet issued by the Malta Labour Party) had stated: — (8) legislation to place the onus of divulging news to the public on local and officially recognised organisations in lieu of irresponsible anti-national individuals". Li effettivament fiz-żewġ programmi jinghad rispettivament dak li gie riportat jirriżulta mill-kopji tal-programmi eżibiti fil-proċess. Certament ma jistax jinghad li fiz-żewġ programmi huma ripetuti l-istess hwejjeg, l-istess proposti; iżda b'dana kollu huwa ċar li hemm ċertu xebh bejniethom; u l-fatt li dak ix-xebh seta' kien sempliċement aċċidentali, b'mera "coincidence", ma jnehhix il-fatt pozitiv tax-xebh. L-artikolista giebhom u qeghedhom quddiem il-qarrejja, għamel il-paragun, u ddeduċa li kien hemm ix-xebh, u wera ċar li dak li kien qed ighid kien qiegħed ighidu bħala deduzzjoni u inferenza ta' dak il-paragun, b'mod li min jaqra jinduna li d-deduzzjoni mhijiex hliel komment li wiehed jista' jaqbel miegħu inkella le, u għalhekk il-qarrejja kienu mqiegħedha fil-pożizzjoni li huma wkoll jiġġudikaw u jiffurmaw l-opinjoni tagħhom;

Fuq il-"broadcasting" l-artikolista qal li hemm xebh bejn il-programm kommunistu britanniku u l-programm mintoffjan, billi gieb dak li qal il-wiehed u biċċa minn dak li qal l-iehor. U tabilhaqq, inghad li fil-programm kommunistu hemm:— "The B.B.C. will be similarly transformed into an instrument expressing the interest of the people in every aspect of its work....." U fil-programm mintoffjan hemm:— "(9) the setting up of a public corporation to run a nationalised Relay Broadcasting Service....." Hawnhekk ix-xebh mhux kbir; iżda ċertu xebh hemm, għax it-transformazzjoni tal-"Broadcasting Service" f'"Public Corporation" nazzjonalizzata tinduci kontroll governativ. Kien x'kien, l-artikolista, fl-istess hin qal li hemm ix-xebh, qiegħed lill-qarrejja fil-pożizzjoni li jiġġudikaw huma wkoll jekk tassew kienx hemm xebh, u wera li meta semma x-xebh kien qiegħed jagħmel deduzzjoni u komment, u ma setax jiftihem xort'ohra. Il-fatt li d-deduzzjoni u l-koment setgħu kienu bħalja ti ma jittrasformax dak id-diskors minn komment gust għall-affermazzjoni libelluża, għax tibqa' tidher li hiia l-es-

pressjoni ta' opinjoni fuq żewġ programmi, anki meta wiehed jikkunsidra li l-artikolista ma kompliex qal li fil-programm mintoffjan jingħad li riedet issir ukoll "Motor Vehicles Insurance Scheme"; għax din ta' l-aħħar ma talterax il-fatti. Għandu jiġi osservat li, kif darba kellu okkażjoni jgħid il-Lord Chief Justice Cockburn, "it is not to be expected that a public journalist will always be infallible" (Odgers, Libel and Slander, p. 162). L-istess awtur, fuq l-awtorità tal-gurisprudenza Ingliża, jgħalliem:— "But if he sets out the fact correctly, and then gives his inference, stating it as his inference from those facts, such inference will, as a rule, be deemed comment" (ibid. p. 166-167). Fil-fehma tal-Qorti, id-deduzzjoni li hemm ċertu xebh, għalkemm ix-xebh huwa aktarx ċkejken, hija deduzzjoni raġjonevoli, għalkemm wiehed jista' ma jaqbelx magħha; għax wiehed jibqa' fil-kamp ta' l-opinjoni, u l-opinjoni jiet varjaw hafna;

Kwantu għall-paragun li sar bejn dak li jingħad fil-programm elettorali tal-Mintoffjani dwar is-servizz militari u dak li jingħad fil-programm kommunisti fuq imsemmi, il-Qorti ma tara ebda xebh. Izda anki hawn l-artikolista fisser ċar x'iridu l-wiehed u l-iehor; u għalhekk l-ingurja fil-komment tiffel hafna mill-forza tagħha. B'dana, però, ma jistax jingħad li hemm "fair comment" fuq dan il-pont;

B'dana kollo, meta wiehed jikkunsidra s-sens ta' l-artikolu fil-kumpless tiegħu kollo, u jikkunsidra l-intestatura u l-kjużura, wiehed jinduna li jekk fil-korp ta' l-artikolu ma hemmx blief kommenti li fil-maġġuranza jistgħu jissejhu "fair comment", fl-intestatura u l-kjużura ta' l-artikolu hemm "innuendo", ossija insinwazzjoni, li ċertament hija libelluża, u li mhix ġustifikata, la minn dak li ġa ntqal u lanqas mill-provi li saru. U tabilhaqq, l-artikolista jispiċċa biex iġid li hemm parallel bejn iż-żewġ programmi, u jikkorona l-artikolu bl-intestatura "The Long Arm". Dina l-frazi ma tiftihemx mod ehor f'dak l-artikolu blief fis-sens tal-frazi klassika "Longa Manus", jiġifieri ta' forza, jew potenza, li tilhaq u tikkontrolla mill-bogħod; u għalhekk fil-kontest ta' l-artikolu wiehed jifhem b'dik il-frazi insinwazzjoni li l-Mintoffjani u l-partit tagħhom, u għalhekk anki l-kweralanti, hu-

ma taht l-influwenza, jew suggetti għall-influwenza ta' xi forza jew potenza barranija, li w'ehed għandu jifhem li hija kommunisti in vista tad-diskors fuq il-kors parallel mal-partit kommunisti. Fl-assenza ta' provi li jiggustifikaw dik l-insinwazzjoni, u in vista tad-dikjarazzjoni li tidher fl-ewwel paragrafu tal-programm skond il-librett "Malta First and Foremost", dik l-insinwazzjoni ma għandha ebda giustificazzjoni, u għalhekk hija diffamatorja f'pajjiż kattoliku bħal Malta;

Fuq il-piena, il-Qorti tresserva li l-Ewwel Qorti illiberat lill-kwerelant Denaro taht id-dispożizzjoni ta' l-art. 23 tal-Kodiċi Kriminali; għaldaqstant din il-Qorti ma tistax titttratta ahjar, għax anki sempliċi piena ta' ammonizzjoni hija piena, u għalhekk aktar gravuża mill-liberazzjoni kondizzjonali;

Fuq il-publikazzjoni tas-sentenza, il-Qorti tirrileva li din giet ordnata wara li l-Ewwel Qorti tat is-sentenza fejn iddikjarat il-kwerelanti hatjin u tathom il-benefiċċju ta' l-art. 23 tal-Kodiċi Kriminali, kif jirriżulta mill-verbal magħmul minn dik il-Qorti. L-art. 23 (1) tal-Kap. 117 tal-Liġijiet iġdid li "fil-każ ta' kundanna skond l-artikolu 15, il-Qorti għandha fis-sentenza, fuq talba tal-parti offiċja, tordna, fil-każ ta' gazzetta, illi fil-harga tagħha ta' wara, u mhux iżjed tard mit-tieni waħda, tiġi publikata bla hlas is-sentenza nnifisha jew sunt komprensiv tagħha fl-ils'en tal-gazzetta....." Għaldaqstant l-ordni tal-publikazzjoni seta' jsir biss fis-sentenza stess, u mhux wara; għax wara s-sentenza l-Qorti tkun zvestiet ruħha mill-gurisdizzjoni fuq il-kawża u ma tistax iżjed iddikjanni. Huwa veru li l-Ewwel Qorti innutat li l-kwerelanti talbu l-ordni tal-publikazzjoni waqt il-qari tas-sentenza; iżda dana ma jbiddehx il-fatt li l-ordni gie mogħti wara li s-sentenza kienet g'et mogħtija; u waqt il-qari tas-sentenza t-trattazzjoni tal-kawża kienet spicċat, u ma setgħetx issir ebda talba mill-kwerelanti. Għalhekk dak l-ordni huwa irritu u null;

Għal dawn ir-ragunijiet il-Qorti fiċċhad l-appell tal-kwerelanti fil-meritu u fuq l-applikazzjoni ta' l-art. 23 tal-Kodiċi Kriminali, u fuq dan, u fis-sens li ntqal f'din is-sentenza, tikkonferma s-sentenza appellata; iżda t'liqa' l-appell rigward l-ordni tal-publikazzjoni tas-sentenza, billi tiddikjara irritu u null dak l-ordni; iżda tordna li l-ispejjeż ta' din l-istanza jit-

hallsu terz mill-kwerelanti u l-kumplament mill-kwerelat.
L-ispejjez ta' l-ewwel istanza jibqghu ghall-kwerelati. L-
onorarju tad-difensuri jibqa' fissat 15s. kull wiehed kull se-
duta.
